

ပြည်ထောင်စု ဆိုရှယ်လစ်သမ္မတ မြန်မာနိုင်ငံတော်
နိုင်ငံတော်ကောင်စီ

ပြည်သူ့ကိုယ်စားလှယ်များ၏ ခံစားခွင့်ဥပဒေ

(၁၉၇၅ ခုနှစ်၊ ပြည်သူ့လွှတ်တော်ဥပဒေအမှတ် ၁၂)

ရန်ကုန်မြို့၊ ၁၃၃၇ ခုနှစ်၊ တန်ဆောင်မုန်းလဆန်း ၁၀ ရက်။

(၁၉၇၅ ခုနှစ်၊ နိုဝင်ဘာလ ၁၂ ရက်။)

[ပြင်ဆင် : 07.11.1985, 22.03.1988]

အောက်ဖော်ပြပါ ဥပဒေကို ထုတ်ပြန်ကြေညာသည်။

နိဒါန်း

ပြည်သူ့လွှတ်တော်နှင့် ပြည်သူ့ကောင်စီအဆင့်ဆင့်သို့ ရွေးချယ်တင်မြှောက်ခြင်းခံရသည့် ပြည်သူ့ ကိုယ်စားလှယ်များသည် နိုင်ငံတော်နှင့် ပြည်သူများ၏ အကျိုးကို သည်ပိုးထမ်းဆောင်ကြရသည့် လုပ်ငန်းတာဝန်နှင့်လျော်ညီသော ခံစားခွင့်များရရှိစေရန် ပြည်သူ့လွှတ်တော်သည်အောက်ပါဥပဒေကို ပြဋ္ဌာန်းလိုက်သည်။

အခန်း (၁)

အမည်၊ အာဏာတည်ခြင်းနှင့် အဓိပ္ပာယ်ဖော်ပြချက်

၁။ ဤဥပဒေကို ပြည်သူ့ကိုယ်စားလှယ်များ၏ ခံစားခွင့်ဥပဒေဟု ခေါ်တွင်စေရမည်။

၂။ ဤဥပဒေသည် ၁၉၇၅ ခုနှစ်၊ နိုဝင်ဘာလ ၁ ရက်နေ့မှစတင်အာဏာတည်စေရမည်။

၃။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေ ရမည်-

(က) ပြည်သူ့ကိုယ်စားလှယ် ဆိုသည်မှာ လွှတ်တော်၊ သို့မဟုတ် ပြည်သူ့ကောင်စီအဆင့်တခုသို့ ရွေးချယ် တင်မြှောက်ခြင်းခံရသော ပုဂ္ဂိုလ်တစ်ဦးကိုဆိုသည်။ ဤစကားရပ်တွင်ပြည်သူ့ကောင်စီအဆင့်တခု၌ နိုင်ငံတော်ကောင်စီက ယာယီဖွဲ့စည်းတာဝန်ပေးအပ်သော ပုဂ္ဂိုလ်လည်းပါဝင်သည်။

(ခ) ထောက်ပံ့ကြေး ဆိုသည်မှာ နိုင်ငံတော်သမ္မတအပါအဝင် နိုင်ငံတော်ကောင်စီဝင်များ၊ ဗဟို အာဏာပိုင် အဖွဲ့အစည်းအဖွဲ့ဝင်များ၊ ဒုတိယဝန်ကြီးများ၊ ပြည်နယ်၊ တိုင်းနှင့်မြို့နယ်အဆင့်ဆင့် ပြည်သူ့ ကောင်စီ အလုပ်အမှုဆောင်အဖွဲ့၊ တရားသူကြီးအဖွဲ့နှင့် လုပ်ငန်းစစ်ဆေးရေးအဖွဲ့များ၏ အဖွဲ့ဝင်များ အတွက် သတ်မှတ်ထားသည့် လစဉ်ခံစားခွင့်ကိုဆိုသည်။

(ဂ) ချီးမြှင့်ငွေ ဆိုသည်မှာ ရပ်ကွက်နှင့်ကျေးရွာအုပ်စုပြည်သူ့ကောင်စီ ဥက္ကဋ္ဌနှင့်အတွင်းရေးမှူးများ အတွက်သတ်မှတ်ထားသည့် လစဉ်ခံစားခွင့်ကိုဆိုသည်။

- (ဃ) လုပ်ငန်းကုန်ကျစရိတ် ဆိုသည်မှာ ထောက်ပံ့ကြေးရယူခံစားသည့် ပြည်သူ့ကိုယ်စားလှယ်များမှ အပလွှတ်တော်နှင့် ပြည်နယ်၊ တိုင်း၊ မြို့နယ်ပြည်သူ့ကောင်စီများရှိ ပြည်သူ့ကိုယ်စားလှယ်များလုပ်ငန်း တာဝန်ကိစ္စအဝဝကို ထမ်းဆောင်ရာတွင်ကုန်ကျစရိတ်အတွက်သတ်မှတ်ထားသည့် သုံးလတ်ကြိမ်ခံစား ခွင့်ကိုဆိုလိုသည်။
- (င) နေရာထိုင်ခင်းစရိတ် ဆိုသည်မှာ နေအိမ်၊ ဥယျာဉ်၊ အိမ်ထောင်ပရိဘောဂ၊ လျှပ်စစ်မီးနှင့်အိမ်အကူ တို့အတွက် ကုန်ကျစရိတ်များကို ဆိုလိုသည်။
- (စ) အသေးသုံးစရိတ် ဆိုသည်မှာ ရပ်ကွက်နှင့်ကျေးရွာအုပ်စုပြည်သူ့ကောင်စီဥက္ကဋ္ဌနှင့်အတွင်းရေးမှူး မှအပ၊ ရပ်ကွက်နှင့်ကျေးရွာအုပ်စု ပြည်သူ့ကောင်စီဝင်များအတွက် သတ်မှတ်ထားသည့် ပြည်သူ့ကောင်စီ အစည်းအဝေးကျင်းပသည့် အကြိမ်တိုင်းခံစားခွင့်ကိုဆိုသည်။

အခန်း (၂)

ထောက်ပံ့ကြေး

၄။ နိုင်ငံတော်သမ္မတအတွက် လစဉ်ထောက်ပံ့ကြေးမှာ ကျပ် ၃၅၀၀ ဖြစ်သည်။ ယင်းထောက်ပံ့ကြေး အပေါ်တွင် ဝင်ငွေခွန်စည်းကြပ်ခြင်းမှ ကင်းလွတ်စေရမည်။

၄-က။ နိုင်ငံတော် ဒုတိယ သမ္မတအတွက် လစဉ်ထောက်ပံ့ကြေးမှာ ကျပ် ၃၃၀၀ ဖြစ်သည်။ ယင်း ထောက်ပံ့ကြေးအပေါ်တွင် ဝင်ငွေခွန် စည်းကြပ်ခြင်းမှ ကင်းလွတ်စေရမည်။

<ပြင်ဆင် 07.11.1985>

၅။ နိုင်ငံတော်ကောင်စီနှင့် ဗဟိုအာဏာပိုင်အဖွဲ့အစည်းတို့တွင် တာဝန်ထမ်းဆောင်ကြရသော ပြည်သူ့ ကိုယ်စားလှယ်များ အတွက်လစဉ်ထောက်ပံ့ကြေးမှာအောက်ပါအတိုင်းဖြစ်သည်-

(က)	နိုင်ငံတော်ကောင်စီအတွင်းရေးမှူး	---	ကျပ်	၃၀၀၀
(ခ)	ဝန်ကြီးချုပ် -----	---	ကျပ်	၃၀၀၀
(ဂ)	နိုင်ငံတော်ကောင်စီဝင်	---	ကျပ်	၂၅၀၀
(ဃ)	ပြည်သူ့တရားသူကြီးအဖွဲ့ဥက္ကဋ္ဌ	---	ကျပ်	၂၅၀၀
(င)	ပြည်သူ့ဥပဒေအကျိုးဆောင်အဖွဲ့ဥက္ကဋ္ဌ	---	ကျပ်	၂၅၀၀
(စ)	ပြည်သူ့လုပ်ငန်းစစ်ဆေးရေးအဖွဲ့ ဥက္ကဋ္ဌ	---	ကျပ်	၂၅၀၀
(ဆ)	ဒုတိယဝန်ကြီးချုပ်	---	ကျပ်	၂၃၀၀

(ဇ)	ဝန်ကြီးအဖွဲ့ဝင် -----	---	ကျပ်	၂၀၀၀
(ဈ)	ပြည်သူ့တရားသူကြီးအဖွဲ့ဝင်	---	ကျပ်	၂၀၀၀
(ည)	ပြည်သူ့ဥပဒေအကျိုးဆောင်အဖွဲ့ဝင်	---	ကျပ်	၂၀၀၀
(ဋ)	ပြည်သူ့လုပ်ငန်းစစ်ဆေးရေးအဖွဲ့ဝင်	---	ကျပ်	၂၀၀၀

၆။ ဒုတိယဝန်ကြီးအတွက် လစဉ်ထောက်ပံ့ကြေးမှာ ကျပ် ၁၈၀၀ ဖြစ်သည်။

၇။ ပြည်နယ်နှင့်တိုင်း ပြည်သူ့ကောင်စီများတွင် တာဝန်ထမ်းဆောင်ကြသော ပြည်သူ့ကိုယ်စားလှယ်များ အတွက် လစဉ်ထောက်ပံ့ကြေးမှာ အောက်ပါအတိုင်းဖြစ်သည်-

(က)	ပြည်နယ်နှင့်တိုင်းပြည်သူ့ကောင်စီဥက္ကဋ္ဌ	ကျပ်	၁၃၀၀
(ခ)	တရားသူကြီးအဖွဲ့ဥက္ကဋ္ဌ -----	ကျပ်	၁၂၀၀
(ဂ)	လုပ်ငန်းစစ်ဆေးရေးအဖွဲ့ဥက္ကဋ္ဌ -----	ကျပ်	၁၂၀၀
(ဃ)	ပြည်နယ်နှင့်တိုင်းပြည်သူ့ကောင်စီအတွင်းရေးမှူး	ကျပ်	၁၁၀၀
(င)	ပြည်နယ်နှင့်တိုင်းပြည်သူ့ကောင်စီအလုပ်အမှုဆောင်အဖွဲ့ဝင်	ကျပ်	၉၀၀
(စ)	တရားသူကြီးအဖွဲ့ဝင် -----	ကျပ်	၉၀၀
(ဆ)	လုပ်ငန်းစစ်ဆေးရေးအဖွဲ့ဝင် -----	ကျပ်	၉၀၀

၈။ မြို့နယ်ပြည်သူ့ကောင်စီများတွင်တာဝန်ထမ်းဆောင်ကြသော ပြည်သူ့ကိုယ်စားလှယ်များအတွက် လစဉ်ထောက်ပံ့ကြေးမှာအောက်ပါအတိုင်းဖြစ်သည်-

(က)	မြို့နယ်ပြည်သူ့ကောင်စီဥက္ကဋ္ဌ -----	ကျပ်	၆၀၀
(ခ)	တရားသူကြီးအဖွဲ့ဥက္ကဋ္ဌ -----	ကျပ်	၅၅၀
(ဂ)	လုပ်ငန်းစစ်ဆေးရေးအဖွဲ့ဥက္ကဋ္ဌ -----	ကျပ်	၅၅၀
(ဃ)	မြို့နယ်ပြည်သူ့ကောင်စီအတွင်းရေးမှူး -----	ကျပ်	၅၀၀
(င)	မြို့နယ်ပြည်သူ့ကောင်စီအလုပ်အမှုဆောင်အဖွဲ့ဝင်	ကျပ်	၄၅၀

(စ) တရားသူကြီးအဖွဲ့ဝင် ----- ကျပ် ၄၅၀

(ဆ) လုပ်ငန်းစစ်ဆေးရေးအဖွဲ့ဝင် ----- ကျပ် ၄၅၀

၉။ လစဉ်ထောက်ပံ့ကြေးခံစားခွင့်ရှိသည့် ပြည်သူ့ကိုယ်စားလှယ်များသည် ဝန်ကြီးအဖွဲ့မှအခါအားလျော် စွာခွင့်ပြုသည့် ဒေသန္တရဌာနပါးစရိတ်များကိုလည်းခံစားခွင့်ရှိသည်။

၁၀။ ပြည်သူ့ကိုယ်စားလှယ်အဖြစ်ရွေးချယ်တင်မြှောက်ခြင်းခံရသည့် ဝန်ထမ်းများသည် မိမိတို့ရရှိ ခံစားနေသည့်လစာနှင့်ပြည်သူ့ကိုယ်စားလှယ်များအတွက်သတ်မှတ်ထားသည့်ထောက်ပံ့ကြေးခံစားခွင့် နှစ်ရပ်အနက်ကြိုက်နှစ်သက်ရာတရပ်ကိုခံစားခွင့်ရှိသည်။

၁၁။ ပြည်သူ့ကိုယ်စားလှယ်အဖြစ်ရွေးချယ်တင်မြှောက်ခြင်းခံရသည့် အငြိမ်းစားဝန်ထမ်းများသည် ပြည်သူ့ကိုယ်စားလှယ်များအတွက် သတ်မှတ်ထားသည့်ထောက်ပံ့ကြေးခံစားခွင့်အပြင် မိမိတို့၏ အငြိမ်း စားလစာကိုပါ ခံစားခွင့်ရှိသည်။

၁၂။ ပြည်သူ့ကိုယ်စားလှယ်အဖြစ်ရွေးချယ်တင်မြှောက်ခြင်းခံရသည့် အငြိမ်းစားဝန်ထမ်းတဦးအား နိုင်ငံတော်ကောင်စီက ဝန်ထမ်းအဖွဲ့အစည်းတရပ်ရပ်တွင် နိုင်ငံရေးအရ တာဝန်ထမ်းဆောင်ရန်ခန့်အပ် ခြင်းဖြစ်ပါက တာဝန်ထမ်းဆောင်ရသည့် ရာထူးမှ ရရှိသည့်လစာအပြင် အငြိမ်းစားလစာကိုပါ ခံစားခွင့်ရှိသည်။

အခန်း (၃)

ချီးမြှင့်ငွေ

၁၃။ (က) ရပ်ကွက်နှင့် ကျေးရွာအုပ်စု ပြည်သူ့ကောင်စီ ဥက္ကဋ္ဌအတွက် လစဉ်ချီးမြှင့်ငွေမှာ ကျပ် ၁၀၀ ဖြစ်သည်။

(ခ) ရပ်ကွက်နှင့် ကျေးရွာအုပ်စု ပြည်သူ့ကောင်စီ အတွင်းရေးမှူးအတွက် လစဉ်ချီးမြှင့်ငွေမှာ ကျပ် ၈၀ ဖြစ်သည်။

(ဂ) ရပ်ကွက်နှင့်ကျေးရွာအုပ်စု ပြည်သူ့ကောင်စီ ဥက္ကဋ္ဌနှင့်အတွင်းရေးမှူးတို့သည် ချီးမြှင့်ငွေအပေါ် ဝန်ကြီးအဖွဲ့မှအခါအားလျော်စွာ ခွင့်ပြုသည့် ဒေသန္တရဌာနပါးစရိတ်များကိုလည်းခံစားခွင့်ရှိသည်။

၁၄။ ရပ်ကွက်နှင့်ကျေးရွာအုပ်စု ပြည်သူ့ကောင်စီဥက္ကဋ္ဌ သို့မဟုတ် အတွင်းရေးမှူးအဖြစ် ရွေးချယ်တင် မြှောက်ခြင်းခံရသည့် ဝန်ထမ်းများသည် မိမိတို့ရရှိသော လစာအပြင် ချီးမြှင့်ငွေကိုလည်းခံစားခွင့်ရှိ သည်။ သို့ရာတွင် လစာအပေါ်ခံစားခွင့်ရှိသော ဒေသန္တရဌာနပါးစရိတ်နှင့် ချီးမြှင့်ငွေအပေါ်ခံစားခွင့်ရှိ သောဒေသန္တရဌာနပါးစရိတ်နှစ်ရပ်အနက်ကြိုက်နှစ်သက်ရာ ဒေသန္တရဌာနပါးစရိတ်တရပ်ကိုသာ ခံစားခွင့် ရှိသည်။

အခန်း (၄)

လုပ်ငန်းကုန်ကျစရိတ်

၁၅။ လစဉ်ထောက်ပံ့ကြေးခံစားခွင့်ရှိသည့် လွှတ်တော်ကိုယ်စားလှယ်များမှအပ လွှတ်တော်ကိုယ်စား လှယ်များသည် သုံးလလျှင်တစ်ကြိမ်လုပ်ငန်းကုန်ကျစရိတ် ကျပ် ၇၅၀ ခံစားခွင့်ရှိသည်။

- ၁၆။ လစဉ်ထောက်ပံ့ကြေးခံစားခွင့်ရှိသည့် ပြည်နယ်နှင့်တိုင်းပြည်သူ့ကောင်စီ ကိုယ်စားလှယ်များမှအပ
ပြည်နယ်နှင့်တိုင်းပြည်သူ့ကောင်စီဝင်များသည် သုံးလလျှင်တကြိမ်လုပ်ငန်းကုန်ကျစရိတ် ကျပ် ၃၀၀ ခံစားခွင့်ရှိသည်။
- ၁၇။ လစဉ်ထောက်ပံ့ကြေးခံစားခွင့်ရှိသည့် မြို့နယ်ပြည်သူ့ကောင်စီကိုယ်စားလှယ်များမှအပ မြို့နယ်ပြည်
သူ့ကောင်စီဝင်များသည် သုံးလလျှင်တကြိမ်လုပ်ငန်းကုန်ကျစရိတ် ကျပ် ၁၅၀ ခံစားခွင့်ရှိသည်။
- ၁၈။ ပြည်သူ့ကိုယ်စားလှယ်များအတွက် ခွင့်ပြုထားသည့်လုပ်ငန်းကုန်ကျစရိတ်အပေါ်တွင် ဝင်ငွေခွန်
စည်းကြပ်ခြင်းမှကင်းလွတ်စေရမည်။

အခန်း (၅)

ကရုဏာကြေး

၁၉။ ပြည်သူ့ကိုယ်စားလှယ်များသည် သောင်းကျန်းသူများ၏ လက်ချက်ကြောင့်-

- (က) အသက်ဆုံးရှုံးလျှင် သို့မဟုတ် ထိခိုက်ဒဏ်ရာရရှိ၍ အလုပ်လုပ်ကိုင်နိုင်သည့်စွမ်းအား ဆုံးရှုံးမှု သည်
ရာခိုင်နှုန်းပြည့်ဖြစ်လျှင် အောက်ပါ ကရုဏာကြေးကိုခံစားခွင့်ရှိသည်-

(၁)	ပြည်သူ့လွှတ်တော်ကိုယ်စားလှယ်	ကျပ်	၁၀၀၀၀
(၂)	ပြည်နယ်နှင့်တိုင်းပြည်သူ့ကောင်စီဝင်	ကျပ်	၇၅၀၀
(၃)	မြို့နယ်ပြည်သူ့ကောင်စီဝင်	---- ကျပ်	၆၀၀၀
(၄)	ရပ်ကွက်နှင့် ကျေးရွာအုပ်စု ပြည်သူ့ကောင်စီဝင်	ကျပ်	၅၀၀၀

- (ခ) ထိခိုက်ဒဏ်ရာရရှိ၍ အလုပ်လုပ်ကိုင်နိုင်သည့် စွမ်းအားဆုံးရှုံးမှုသည် ရာခိုင်နှုန်း တစ်ရာအောက် လျော့နည်း၍
သတ်မှတ်ခြင်းခံရလျှင် အထက် ပုဒ်မခွဲ (က) ပါကရုဏာကြေးကိုအခြေခံလျက် နောက် ဆက်တွဲဇယား “က”
တွင်ဖော်ပြထားသော အလုပ်လုပ်ကိုင်နိုင်သည့် စွမ်းအားဆုံးရှုံးမှုရာခိုင်နှုန်း အလိုက်အချိုးကျခံစားခွင့်ရှိသည်။

၂၀။ ပြည်သူ့လွှတ်တော်ကိုယ်စားလှယ်များသည် သောင်းကျန်းသူများ၏ လက်ချက်မှအပ အခြား

- အကြောင်းကိစ္စရပ်များကြောင့် အသက်ဆုံးရှုံးလျှင် သို့မဟုတ် ထိခိုက်ဒဏ်ရာရရှိလျှင် ယင်းကိစ္စ ရပ်များနှင့်ပတ်သက်၍
ဝန်ထမ်းများခံစားခွင့်ထက်မလျော့နည်းသော ခံစားခွင့်ကို နိုင်ငံတော်ကောင်စီက သတ်မှတ်သည့်အတိုင်း ခံစားခွင့်ရှိသည်။

၂၁။ ပြည်သူ့ကိုယ်စားလှယ်တစ်ဦးသည် အသက်ဆုံးရှုံးခြင်း သို့မဟုတ် ထိခိုက်ဒဏ်ရာရခြင်းမှာ ပြည်သူ့

- ကိုယ်စားလှယ်အဖြစ်တာဝန်ထမ်းဆောင်ခြင်းကြောင့်မဟုတ်ပဲ မိမိ၏ ပရောဂကြောင့် အသက်ဆုံးရှုံးခြင်း သို့မဟုတ်
ဒဏ်ရာရရှိခြင်းဖြစ်လျှင် အကျိုးခံစားခွင့်မရှိစေရ။

အခန်း (၆)

အခြားခံစားခွင့်များ

- ၂၂။ ပြည်သူ့ကိုယ်စားလှယ်များသည် သက်ဆိုင်ရာ အစည်းအဝေးများသို့ တက်ရောက်ခြင်း နှင့်တာဝန် အရ ခရီးလှည့်လည်ခြင်းတို့အတွက် နောက်ဆက်တွဲဇယား “ခ” တွင် ဖော်ပြထားသည့်နေ့တွက် စရိတ်များကို ခံစားခွင့်ရှိသည်။
- ၂၃။ လွှတ်တော်ကိုယ်စားလှယ်များသည် နောက်ဆက်တွဲဇယား “ဂ” တွင်ဖော်ပြထားသည့် ခရီးစရိတ်၊ နေရာထိုင်ခင်းစရိတ်နှင့်မော်တော်ယာဉ်သုံးစွဲပိုင်ခွင့်စသော ခံစားခွင့်များကိုလည်းကောင်း၊ ပြည်သူ့ ကောင်စီအဆင့်ဆင့်ရှိ ပြည်သူ့ကိုယ်စားလှယ်များသည်နောက်ဆက်တွဲဇယား “ဃ” တွင်ဖော်ပြ ထားသည့်ခရီးစရိတ်၊ နေအိမ်၊ သို့မဟုတ် နေအိမ်စရိတ်၊ မော်တော်ယာဉ်သုံးစွဲပိုင်ခွင့်၊ အသေးသုံးငွေများ နှင့် ပုံသေခရီးစရိတ်များကို လည်းကောင်းခံစားခွင့်ရှိသည်။
- ၂၄။ ပြည်သူ့ကိုယ်စားလှယ်များ ခံစားခွင့်ရှိသည့် အိမ်ငှားရမ်းခများပေါ်တွင် ဝင်ငွေခွန်စည်းကြပ်ခြင်းမှ ကင်းလွတ်စေရမည်။
- ၂၅။ နိုင်ငံတော်သမ္မတ၊ နိုင်ငံတော်ဒုတိယသမ္မတ၊ နိုင်ငံတော်ကောင်စီအတွင်းရေးမှူးနှင့်ဝန်ကြီးချုပ်တို့ပြည်ပသို့ခရီးသွားခြင်း အတွက်နိုင်ငံတော်မှ အထူးအစီအစဉ်ဖြင့်စီစဉ်ဆောင်ရွက်ပေးရမည်။

<ပြင်ဆင် 07.11.1985>

- ၂၆။ နိုင်ငံတော်ကောင်စီဝင်များ၊ ဗဟိုအာဏာပိုင်အဖွဲ့အစည်းအဖွဲ့ဝင်များနှင့်ဒုတိယဝန်ကြီးများ ပြည်ပသို့ခရီးသွားရာတွင် အောက်ပါအတိုင်းခံစားခွင့်ရှိသည်-

- (က) လေယာဉ်၊ မီးရထား၊ သင်္ဘောစသည့် ယာဉ်များတွင် အထက်တန်း သို့မဟုတ် ပထမတန်းဖြင့်သွား လာခွင့်၊
- (ခ) ဧည့်ခန်းပါသောဟော်တယ်ခန်း၌တည်းခိုခွင့် (သို့ရာတွင်ခရီးသွားရသော အကြောင်းအပေါ်အခြေခံ လျက်အကြောင်းထူးမရှိလျှင် ဧည့်ခန်းမပါသည့် အခန်းတွင်တည်းခိုရမည်)၊
- (ဂ) ဝန်ထမ်းများခွင့်ပြုသည့် စရိတ်ထက်တစ်ဆပိုသောနေ့တွက်စရိတ်။

- ၂၇။ ပုဒ်မ ၂၅ နှင့် ပုဒ်မ ၂၆ ပါ ပုဂ္ဂိုလ်များမှအပ ပြည်သူ့ကိုယ်စားလှယ်များသည် ပြည်ပသို့ခရီးသွားရ လျှင်ဝန်ထမ်းများအား ခံစားခွင့်ပြုသည့်အတိုင်းခံစားခွင့်ရှိသည်။

- ၂၈။ နိုင်ငံတော်သမ္မတ၊ နိုင်ငံတော်ဒုတိယသမ္မတ၊ နိုင်ငံတော်ကောင်စီအတွင်းရေးမှူးနှင့်ဝန်ကြီးချုပ်တို့မှအပ ပြည်သူ့ကိုယ်စား လှယ်များသည် ပြည်ပသို့ခရီးသွားလာရာတွင် ပထမအကြိမ် အေးသောနိုင်ငံသို့ သွားရောက်ရလျှင် ဝတ်စုံ စရိတ်အဖြစ်ကျပ် ၂၅၀၀ ကိုလည်းကောင်း၊ ပထမအကြိမ် ပူသောနိုင်ငံသို့သွားရောက်ရလျှင် ဝတ်စုံ စရိတ် အဖြစ် ကျပ် ၁၅၀၀ ကိုလည်းကောင်း နိုင်ငံခြားငွေဖြင့်ခံစားခွင့်ရှိသည်။ နောက်ထပ်သွားရောက်ရသော အကြိမ်များအတွက်သုံးနှစ်ပြည့်တိုင်း ကျပ် ၁၅၀၀ ကို နိုင်ငံခြားငွေဖြင့် ခံစားခွင့်ရှိသည်။

<ပြင်ဆင် 07.11.1985>

- ၂၉။ (က) နိုင်ငံတော်သမ္မတ၊ နိုင်ငံတော်ဒုတိယသမ္မတ၊ နိုင်ငံတော်ကောင်စီ အတွင်းရေးမှူးနှင့် ဝန်ကြီးချုပ်တို့၏ ဧည့်ခံစရိတ်များ ကိုနိုင်ငံတော်စရိတ်ဖြင့်ကျခံရမည်၊

- (ခ) နိုင်ငံတော်ကောင်စီဝင်များ၊ ဗဟိုအာဏာပိုင်အဖွဲ့အစည်းအဖွဲ့ဝင်များနှင့်ဒုတိယဝန်ကြီးများအတွက် ဧည့်ခံစရိတ်များကို နိုင်ငံတော်ကောင်စီက အခါအားလျော်စွာသတ်မှတ်ထားသည့်အတိုင်း သုံးစွဲခွင့်ရှိ သည်။

(ဂ) ပြည်နယ်၊ တိုင်းနှင့်မြို့နယ် ပြည်သူ့ကောင်စီဧည့်ခံစရိတ်များကို ပြည်သူ့ကောင်စီအဖွဲ့အစည်း အလိုက် နိုင်ငံတော်ကောင်စီက အခါအားလျော်စွာ သတ်မှတ်ထားသည့်အတိုင်း သုံးစွဲခွင့်ရှိသည်။

<ပြင်ဆင် 07.11.1985>

၃၀။ (က) ပြည်သူ့ကိုယ်စားလှယ်များသည် ဆေးဝါးကုသခံရန်အခြေအနေဖြစ်ပေါ်လာပါက ဝန်ထမ်းများ အတွက်သတ်မှတ်ထားသည့် ရပိုင်ခွင့်များထက်မနည်းခံစားခွင့်ရှိသည်။

(ခ) ပြည်သူ့ကိုယ်စားလှယ်များ၏ ဆေးဝါးကုသခွင့်နှင့်စပ်လျဉ်းသည့် လုပ်ထုံးလုပ်နည်း သို့မဟုတ် ညွှန်ကြားချက်များကို နိုင်ငံတော်ကောင်စီက ထုတ်ပြန်ရမည်။

၃၁။ (က) နိုင်ငံတော်ကောင်စီဝင်၊ ဗဟိုအာဏာပိုင်အဖွဲ့အစည်းအဖွဲ့ဝင်၊ ဒုတိယဝန်ကြီးနှင့် ပြည်နယ်၊ တိုင်း၊ မြို့နယ်အဆင့်ပြည်သူ့ကောင်စီများတွင် တာဝန်ပေးအပ်ခြင်းခံရသော ပြည်သူ့ကိုယ်စားလှယ် များသည် ယင်းသို့ရွေးချယ်တာဝန်ပေးအပ်ခြင်း ကြောင့်မိမိတို့ နေထိုင်ရာဒေသမှသက်ဆိုင်ရာ အဖွဲ့အစည်းရုံးစိုက်ရာသို့ ပြောင်းရွှေ့ရလျှင်လည်းကောင်း၊ တာဝန်မှရပ်သိမ်းခြင်း၊ နုတ်ထွက်ခြင်း၊ တာဝန်ပြီးဆုံးခြင်းများကြောင့် ယင်းအဖွဲ့ရုံးစိုက်ရာဒေသမှ မိမိ တို့နေထိုင်ရာဒေသသို့ ပြန်လည်ပြောင်း ရွှေ့ရလျှင်လည်းကောင်း၊ ဝန်ထမ်းများပြောင်းရွှေ့ရသည့်အခါ ခံစားခွင့်ရှိစေရန်သတ်မှတ်ထားသည့် စည်းမျဉ်း၊ နည်းလမ်းများအတိုင်း ပြောင်းရွှေ့ခရီးစရိတ်ခံစားခွင့် ရှိသည်။

(ခ) ပုဒ်မခွဲ (က) တွင်ဖော်ပြသည့် ပြည်သူ့ကိုယ်စားလှယ်တဦးဦးသည် ဖော်ပြပါတာဝန်တွင် ထမ်းဆောင် နေစဉ်ကွယ်လွန်ပါက ကျန်ရစ်သော မိသားစုများအား မိမိတို့ဒေသသို့ ပြန်လည် ပြောင်းရွှေ့ ရန်အတွက် ပုဒ်မခွဲ (က) ပါ စည်းမျဉ်း၊ နည်းလမ်းများအတိုင်း ပြောင်းရွှေ့ခရီးစရိတ်ခံစားခွင့်ရှိသည်။

၃၂။ ထောက်ပံ့ကြေးခံစားခွင့်ရှိသော ပြည်သူ့ကိုယ်စားလှယ်များမှအပ ပြည်သူ့ကိုယ်စားလှယ်များသည် ဌာနဆိုင်ရာများမှ လုပ်ငန်းသဘာဝအလိုက်ဖွဲ့စည်းသော ကော်မတီများ၊ အဖွဲ့များတွင် ပြည်သူ့ကိုယ်စား လှယ်တဦးအနေဖြင့်ပါဝင်ရပါက ယင်းကော်မတီ သို့မဟုတ် အဖွဲ့အဆင့်အလိုက်သက်ဆိုင်ရာဌာနမှ ချီးမြှင့်သော နေ့တွက်စရိတ်၊ အစည်းအဝေးထိုင်စရိတ်များကို နောက်ဆက်တွဲဇယား “ခ” စာတိုင် ၅ တွင်ဖော်ပြထားသော နှုန်းထက်မများခံစားခွင့်ရှိသည့်ပြင်သက်ဆိုင်ရာဌာနမှ ချီးမြှင့်သည့်အမှန်ကုန်ကျ သောခရီးစရိတ်များကိုလည်းခံစားခွင့်ရှိသည်။

အခန်း (၇)

အထွေထွေ

၃၃။ ထောက်ပံ့ကြေး သို့မဟုတ် ချီးမြှင့်ငွေ ခံစားခွင့်ရှိသည့် ပြည်သူ့ကိုယ်စားလှယ်များသည်-

(က) သက်ဆိုင်ရာဥပဒေ၊ နည်းဥပဒေများနှင့်အညီ တာဝန်မှရပ်သိမ်းခြင်း သို့မဟုတ် ရပ်စဲခြင်းခံရလျှင် ဖြစ်စေ၊ နုတ်ထွက်လျှင်ဖြစ်စေ ထောက်ပံ့ကြေး သို့မဟုတ် ချီးမြှင့်ငွေများကို ခံစားခွင့်မရှိစေရ။

(ခ) တာဝန်မှ ယာယီရပ်ဆိုင်းခြင်းခံရလျှင် ယင်းသို့ရပ်ဆိုင်းထားသည့်ကာလအတွင်း ထောက်ပံ့ကြေး သို့မဟုတ် ချီးမြှင့်ငွေ၏ ငါးဆယ်ရာခိုင်နှုန်းကို ခံစားခွင့်ရှိသည်။

(ဂ) တာဝန်မှ ယာယီရပ်ဆိုင်းခြင်းကိုပယ်ဖျက်၍ မူလတာဝန်ကို ပြန်လည်ပေးအပ်ခြင်းခံရလျှင် ယာယီ ရပ်ဆိုင်းထားသည့်ကာလအတွက် ထောက်ပံ့ကြေး သို့မဟုတ် ချီးမြှင့်ငွေ အပြည့်အဝကို ပြန်လည်ခံစား ခွင့်ရှိသည်။

<ပြင်ဆင် 22.03.1988>

၃၄။ ထောက်ပံ့ကြေးခံစားခွင့်ရှိသည့် ပြည်သူ့ကိုယ်စားလှယ်တဦးဦးသည် အကြောင်းကြောင်းကြောင့် ယင်း၏တာဝန်အဆင့်မှရပ်သိမ်းခြင်း၊ ရပ်စဲခြင်း၊ နုတ်ထွက်ခြင်းပြုရသော်လည်း ပြည်သူ့ကိုယ်စားလှယ် အဖြစ်မှရပ်စဲခြင်းမရှိသရွေ့လုပ်ငန်းကုန်ကျစရိတ်ကိုခံစားခွင့်ရှိသည်။

၃၅။ ပြည်သူ့ကိုယ်စားလှယ်တဦးဦးသည် သောင်းကျန်းသူများဖမ်းဆီးခြင်းခံရပြီးပျောက်ဆုံးနေစဉ် ယင်းပြည်သူ့ကိုယ်စားလှယ်ကွယ်လွန်ကြောင်းသက်ဆိုင်ရာမှတရားဝင်ကြေညာသည့်အချိန်အထိ သို့မဟုတ် သက်ဆိုင်ရာဥပဒေ၊ နည်းဥပဒေများပါ ပြဋ္ဌာန်းချက်များနှင့်အညီယင်းပြည်သူ့ကိုယ်စားလှယ် ၏နေရာတွင် ပြန်လည်အစားထိုးရွေးချယ်တင်မြှောက်ရန်သက်ဆိုင်ရာမှ ကြေညာသည့်အချိန်အထိ ဤဥပဒေအရခံစားခွင့်များကို ယင်းကိုယ်စားလှယ်၏ တရားဝင်အမွေဆက်ခံခွင့်ရှိသူကခံစားခွင့်ရှိသည်။

၃၆။ နိုင်ငံတော်ကောင်စီက ယာယီဖွဲ့စည်းတာဝန်ပေးအပ်ခြင်းခံရသည့် ပြည်သူ့ကိုယ်စားလှယ်များသည် ယင်းသို့ တာဝန်ထမ်းဆောင်ရသည့်ကာလအတွက် ခံစားခွင့်ရှိသောထောက်ပံ့ကြေး သို့မဟုတ် ချီးမြှင့်ငွေ ကို ခံစားခွင့်ရှိစေရမည်။

<ပြင်ဆင် 22.03.1988>

၃၇။ ပြည်သူ့ကိုယ်စားလှယ်များသည် ပြည်သူ့ကိုယ်စားလှယ်တဦးချင်းအလိုက်ထမ်းဆောင်ရမည့် လုပ်ငန်းတာဝန်အရလည်းကောင်း၊ နယ်မြေဒေသဘာဝအရလည်းကောင်း ထူးခြားသော အခြေအနေ များမမြော်လင့်နိုင်သော အခြေအနေများကြောင့် ခံစားခွင့်ပြုရမည့် ခရီးစရိတ်များ၊ နေ့တွက်စရိတ်များ နှင့်အခြားစရိတ်များကို နိုင်ငံတော်ကောင်စီက သတ်မှတ်သည့်အတိုင်း ခံစားခွင့်ရှိသည်။

၃၈။ ပြည်သူ့ကိုယ်စားလှယ်များအတွက်သတ်မှတ်ထားသည့် ထောက်ပံ့ကြေး၊ ချီးမြှင့်ငွေ၊ လုပ်ငန်းကုန် ကျစရိတ်၊ ကရုဏာကြေးနှင့်အခြားခံစားခွင့်များအတွက် ကုန်ကျစရိတ်များကို နိုင်ငံတော်ဘဏ္ဍာ၏ သက်ဆိုင်ရာငွေစာရင်းခေါင်းစဉ်မှကျခံရမည်။

၃၉။ ပြည်သူ့ကိုယ်စားလှယ်များ၏ ခံစားခွင့်များနှင့်စပ်လျဉ်း၍ယခင်က ထုတ်ပြန်ထားသော ဥပဒေများ၊ နည်းဥပဒေများ၊ ညွှန်ကြားချက်များနှင့် အမိန့်များတွင် ပါဝင်သော ပြဋ္ဌာန်းချက်များသည် ဤဥပဒေပါ ပြဋ္ဌာန်းချက်များနှင့် ဆန့်ကျင်သမျှ ရပ်သိမ်းပြီးဖြစ်သည် ဟုမှတ်ယူရမည်။

၄၀။ ဤဥပဒေပါ ပြဋ္ဌာန်းချက်များကို ထမြောက်အောင်မြင်စွာဆောင်ရွက်နိုင်ရန်အလို့ငှာ စည်းမျဉ်းများ၊ စည်းကမ်းများ၊ အမိန့်များ၊ ညွှန်ကြားချက်များနှင့်လုပ်ထုံးလုပ်နည်းများကို နိုင်ငံတော်ကောင်စီသည် လိုအပ်သလို ထုတ်ပြန်နိုင်သည်။

(ပုံ) စန်းယု

ပြည်သူ့ကိုယ်စားလှယ်များ၏ ခံစားခွင့်ဥပဒေ
ဥက္ကဋ္ဌ(ကိုယ်စား)၊
နိုင်ငံတော်ကောင်စီ
(ဗိုလ်ချုပ်ကြီး စန်းယု၊ အတွင်းရေးမှူး၊ နိုင်ငံတော်ကောင်စီ)။

အမိန့်အရ၊
(ပုံ) မြကျော်၊
ညွှန်ကြားရေးမှူးချုပ်၊
ပြည်ထောင်စုဆိုရှယ်လစ်သမ္မတမြန်မာနိုင်ငံတော်၊
နိုင်ငံတော်ကောင်စီရုံး။

ရန်ကုန်မြို့၊ ၁၃၃၇ ခုနှစ်၊ တန်ဆောင်မုန်းလဆန်း ၁၀ ရက်။
(၁၉၇၅ ခုနှစ်၊ နိုဝင်ဘာလ ၁၂ ရက်)။

----- Attachment -----

- [ပူးတွဲဖော်ပြသော စာရင်း ၁] ၀၁ နောက်ဆက်တွဲဇယား (က) သောင်းကျန်းသူများ၏လက်ချက်ဖြင့် ထိခိုက်ဒဏ်ရာရရှိ၍
အလုပ်လုပ်ကိုင်နိုင်သည့် စွမ်းအားဆုံးရှုံးမှုအတွက်ပြည်သူ့ကိုယ်စားလှယ်များခံစားခွင့်ရှိသည့်
ကရုဏာကြေးရာခိုင်နှုန်းဖော်ပြချက်ဇယား
- [ပူးတွဲဖော်ပြသော စာရင်း ၂] ၀၂ ပြည်သူ့ကိုယ်စားလှယ်များခံစားခွင့်ရှိသော
နေ့တွက်စရိတ်များဇယားနောက်ဆက်တွဲဇယား (ခ-၁)
- [ပူးတွဲဖော်ပြသော စာရင်း ၃] ၀၃ ပြည်သူ့လွှတ်တော်ကိုယ်စားလှယ်များ၏ ခရီးစရိတ်နှင့်
အခြားခံစားခွင့်များနောက်ဆက်တွဲဇယား (ဂ-၁)
- [ပူးတွဲဖော်ပြသော စာရင်း ၄] ၀၄ နောက်ဆက်တွဲဇယား (ဃ)ပြည်သူ့ကောင်စီအဆင့်ဆင့်ရှိ ပြည်သူ့ကိုယ်စားလှယ်များ၏
ခရီးစရိတ်နှင့်အခြားခံစားခွင့်များ